



З Евангеля св. Яна

Езус зноў з'явіўся вучням сваім каля Тыбериядскага мора. А з'явіўся так. Былі разам Сымон Пётр, Тамаш, званы Блізня, Натанаэль з Каны Галілейскай, сыны Завядзея і двое іншых з вучняў Ягоных. Сымон Пётр кажа ім: “Іду лавіць рыбу”. Яны адказалі яму: “І мы пойдзем з табою”. Пайшлі і селі ў човен, але ў туноч нічога не злавілі. Калі ўжо развіднела, Езус стаяў на беразе. Але вучні не ведалі, што гэта быў Езус. Кажа ім Езус: “Дзеци, ці маецце чаго з'есці?” Яны адказалі Яму: “Не”. А Ён сказаў ім: “Закіньце сетку з правага боку чаўна і знайдзецце”. Яны закінулі і не маглі ўжо выцягнуць яе з-за мноства рыбы. [...] І калі выйшлі на бераг, убачылі распаленае вогнішча, а на ім пакладзеную рыбу і хлеб. І сказаў ім Езус: “Прынясіце яшчэ рыбы, што цяпер налавілі”. [...] Кажа ім Езус: “Хадзіце ж, снедайце!” Ніхто з вучняў не адважыўся спытацца ў Яго: Хто Ты? – бо ведалі, што гэта Пан. А Езус падышоў, узяў хлеб і падаў ім, а таксама і рыбу. [...] Калі ж яны паснедалі, Езус кажа Сымону Пятру: “Сымоне, сын Яна, ці любіш ты Мяне больш, чым яны?” Той адказаў Яму: “Так, Пане, Ты ведаеш, што я люблю Цябе”. Езус кажа яму: “Пасі ягнят Maix”. Зноў кажа яму другі раз: “Сымоне, сын Яна, ці любіш ты Мяне?” Ён адказаў: “Так, Пане, Ты ведаеш, што я люблю Цябе”. †

Ян 21, 1-15

Самы складаны экзамен

Хрыстос Уваскраслы перажываў толькі гэтае адно сумненне і чакаў аднаго, адзінага адказу. Не толькі ад Пятра. З гэтым самым пытаннем Ён звяртаецца да кожнага з вернікаў. Ён пастаянна яго паўтарае, нібы ўвесь час нанова прыспешваючы нас шукаць у сэрцы праўду нашай веры. Толькі моц любові робіць вучняў Езуса здольнымі выконваць заданні. Доказам гэтага з'яўляецца Яго любоў. У ёй ёсць моц Уваскрасення – паяднання з Богам усяго стварэння.